

### அன்பின் பொறுப்பை நிறைவேற்றுதல்.

உங்களுடைய அன்பினதும் நினைவினதும் பிரதிபலனைக் குழந்தைகளான உங்கள் அனைவருக்கும் வழங்குவதற்காக பாப்தாதா உங்களைப் போன்று பௌதீகமாக வந்துள்ளார். ஏனெனில், சமமானவர் ஆகுவதெனில் அன்பின் பிரதியுபகாரத்தை வழங்குதல் என்று அர்த்தமாகும். தந்தை சதா தனது குழந்தைகளை நேசிப்பதுடன், எப்போதும் அவர்களுக்குக் கீழ்ப்படிகிறார். அவருடைய குழந்தைகள் அவரை அழைத்தவுடனேயே, அவர் இங்கு வந்து அவர்களைப் போன்று ஆகிவிடுகிறார். தனது அன்பின் பொறுப்பை நிறைவேற்றுவதற்காகத் தந்தை இன்னோர் ஆத்மாவின் சரீரத்திற்குள் பிரவேசிக்கிறார். எனவே, குழந்தைகளான நீங்கள் இப்போது என்ன செய்ய வேண்டும்? குழந்தைகளான நீங்கள் அனைவரும் அன்பானவர்களே. உண்மையில், மதுவனத்தில் வசிப்பதெனில், அதுவும் அன்பின் பிரதிபலனை வழங்குவதாகும். தொலைவில் இருந்து இங்கு ஓடோடி வருவதும் அன்பின் அடையாளமே ஆகும். முழுமையான அன்பைக் கொண்டிருப்பதன் பிரதிபலன் என்ன? நீங்கள் அன்பானவர்களாக இருப்பதுடன், தந்தையின் அன்பையும் நீங்கள் கொண்டிருக்கிறீர்கள். தந்தை சதா விரும்புகின்ற ஒரு விடயம், தனது குழந்தைகள் அனைவரும் தனக்குச் சமமானவர்கள் ஆகவேண்டும் என்பதே ஆகும். அவர் உங்களிடம் கொண்டிருக்கும் அன்பால், பௌதீக உலகிற்கு பௌதீக ரூபத்தை ஏற்று வருவதன் மூலம் அவர் உங்கள் அனைவருக்கும் சமமானவர் ஆகுகிறார். எனவே, நீங்கள் அனைவரும் தந்தைக்குச் சமமானவர்களாக, சூட்சுமவதனத்தின்வாசிகளாகவும், அசரீரியான தந்தைக்குச் சமமாக சகல நற்குணங்களின் அதிபதிகளாகவும் ஆகவேண்டும். இதுவே அன்பிற்கான பிரதிபலன் எனப்படுகிறது. நீங்கள் முழுமையான அன்பின் பிரதிபலனை வழங்குபவர்கள் ஆகிவிட்டீர்களா? அல்லது, நீங்கள் இன்னமும் இவ்வாறு ஆகவேண்டியுள்ளதா? நீங்கள் நிச்சயமாக அவ்வாறு ஆகுகிறீர்கள். ஆனால் நீங்கள் வரிசைக்கிரமமாக இருக்கிறீர்கள்!

இன்று, பாப்தாதா அன்பான குழந்தைகள் அனைவரின் விளையாட்டுக்களையும் பார்க்கிறார். என்ன விளையாட்டுக்கள் விளையாடப்படுகின்றன? நீங்களும் விளையாட்டுக்களைப் பார்ப்பதை விரும்புகிறீர்கள், அல்லவா? அதிகாலை அமிர்தவேளையில் எவற்றைக் காணலாம்? ரொக்கெட்டை விட விரைவாகப் பறக்கக்கூடியவர்களும், ஒலியின் வேகத்தை விட விரைவாகச் செல்லக்கூடியவர்களும், பறவைகளைப் போன்று பறக்கக்கூடிய ஆத்மாக்களான நீங்கள் அனைவரும், உங்களுடைய பௌதீகமான இடங்களை வந்தடைந்தீர்கள். விமானம் தனது இலக்கைச் சென்றடையும்போது, விமானநிலையத்தை அது சென்றடைவதைப் போன்று, ஆத்மாக்களான நீங்கள் அனைவரும் உங்களுடைய ஆன்மீக விமானநிலையத்தைச் சென்றடைகிறீர்கள். உங்கள் ஒவ்வொருவரினதும் இலக்கும் வழிகாட்டலும் ஒன்றாகவே இருந்தன. பறந்து தந்தைக்குச் சமமாகுவதே உங்களுடைய இலக்காக இருந்தது. ஒரு விநாடிக்குள் பறக்க வேண்டும் என்பதே அதற்குரிய வழிகாட்டல் ஆகும். ஆகவே, என்ன நிகழ்ந்தது? விமானம் ஒன்று பறப்பதற்கு முன்னர், விஞ்ஞானத்தின் உபகரணங்களால் அனைத்தும் ஒழுங்காக இருக்கிறதா என்று சோதித்தறியப்பட்டு பின்னர் அனைத்தும் அதில் ஏற்றப்படுகிறது. விமானத்திற்குத் தேவையான பெற்றோல், காற்று, உணவு அனைத்தும் நிரப்பப்படுகின்றன. அதன் பின்னரே விமானம் பறக்க ஆரம்பிக்கும். பிராமண ஆத்மாக்களான உங்களுடைய விமானங்கள் அனைத்தும் பறக்க ஆரம்பிக்கும் நிலையை வந்தடைந்தன. எவ்வாறாயினும், ஒரு விநாடிக்குள் பறக்க வேண்டும் என்பதே வழிகாட்டல் ஆகும். பலர் பின்தங்கி இருந்தார்கள். ஏனெனில் அவர்கள் தமது சோதனையைச் செய்து கொண்டிருந்தார்கள். “நான் ஓர் ஆத்மா, சரீரம் அல்ல” என்ற சோதனையால் சிலர் பின்தங்கி நின்றார்கள். “நான் மாஸ்ரர் ஞான சொரூபம். நான் மாஸ்ரர் சர்வசக்திவான்” என்ற ஞானத்தின் கடைதலால் சகல சக்திகளாலும் தங்களை நிரப்பிக் கொள்ளும் முயற்சியில் சிலர் பின்தங்கி நின்றார்கள். சிலர் இந்தத் தூய எண்ணங்களைக் கொண்டிருந்தார்கள். ஆனால் அவர்களால் அவற்றின் சொரூபங்கள் ஆகமுடியவில்லை. எனவே, அவர்கள் தங்களை நிரப்பும் இரண்டாவது ஸ்திதியில் அகப்பட்டிருந்தார்கள். சிலர் தங்களை நிரப்பிக் கொள்ளும் முயற்சியில் மும்முரமாக ஈடுபட்டிருந்ததனால் அவர்களால் பறக்க முடியவில்லை. அவர்கள் தூய எண்ணங்களைக் கொண்டிருந்தார்கள். ஆனால் அவர்களால் சரீரம் என்ற பூமியை விட்டு நீங்க முடியவில்லை. அவர்களால் சரீரமற்ற ஸ்திதியில் தங்களை ஸ்திரப்படுத்திக் கொள்ள முடியவில்லை. ஒரு சில தேர்ந்தெடுக்கப்பட்டவர்களால் மட்டுமே, தந்தையின் வழிகாட்டலுக்கேற்ப ஒரு விநாடிக்குள் பறந்து சூட்சும வதனத்தை அல்லது அசரீரி உலகைச் சென்றடைய முடிந்தது. தந்தை இன்னொரு சரீரத்தில் பிரவேசித்துப் பின்னர் அதைவிட்டு நீங்குவதைப் போன்று, பரமாத்மாவால் இன்னொரு சரீரத்தில் பிரவேசிக்கக்கூடியதாக இருப்பதைப் போன்று, மரணித்து வாழ்வதுடன், மகாத்மாக்களான பிராமண ஆத்மாக்களான உங்களாலும் உங்களுடைய சொந்த சரீரங்களில் பிரவேசிக்கவும் விட்டு நீங்கவும் முடியும். நீங்கள் விரும்பும்போது கர்மயோகி ஆகுங்கள். நீங்கள் விரும்பும்போது பரந்தாமத்தின் யோகியாக அல்லது சூட்சும வதனத்தின் யோகியாக ஆகுங்கள். நீங்கள் மூவுலகங்களின் அதிபதிகள் ஆகியிருப்பதனால், நீங்கள் விரும்பும்போது இவ்வாறு ஆகுவதற்கான சுதந்திரத்தை நீங்கள் கொண்டிருக்கிறீர்கள். இந்த வேளையில், நீங்கள் மூவுலகங்களின் அதிபதிகள் ஆவீர்கள். ஒரு பிரபுவால் தான் விரும்பும்போது தனது இடத்திற்குச் செல்ல முடியும்.

பல குழந்தைகளின் ஓர் எண்ணம் பாபாவை வந்தடைகிறது. “தந்தை பந்தனத்தில் இருந்து விடுபட்டிருக்கிறார். ஆனால் நான் சரீர பந்தனத்திலும் கர்ம பந்தனத்திலும் கட்டுண்டு இருக்கிறேன்” என அவர்கள் நினைக்கிறார்கள். எவ்வாறாயினும், பாப்தாதா உங்களிடம் வினவுகிறார்: நீங்கள் உங்களுடைய சரீரம் உட்பட அனைத்தையும் இன்னமும் துறக்கவில்லையா? குழந்தைகளான நீங்கள் அனைவரும்

செய்த முதல் சத்தியம்: “சரீரம், மனம், செல்வம் ஆகிய அனைத்தும் என்னுடையதல்ல. ஆனால் அவை உங்களுடையவையே” என்பதே ஆகும். அவை உங்களுடையதாக இல்லாதபோது, அவை பாபாவிற்கு உரியவையாக இருக்கும்போது, எவ்வாறு நீங்கள் அவற்றின் பந்தனத்திற்கு உட்படுவீர்கள்? பாப்தாதா உங்களுக்கு அவற்றைக் கடனாகவே தந்திருக்கிறார். நீங்கள் அவை அனைத்திற்கும் நம்பிக்கைப் பொறுப்பாளரே அன்றி, சொந்தக்காரர் அல்ல. நீங்கள் இப்போது மரணித்து வாழ்வதனாலும், உங்களுடைய 83 பிறவிகளின் கணக்கு பூர்த்தியாகி இருப்பதனாலும், இது உங்களுடைய புதிய, 84 ஆவது பிறவி ஆகும். உங்களால் இந்தப் பிறவியை வேறு எந்தவொரு பிறவியுடனும் ஒப்பிட முடியாது. இந்த தெய்வீகப் பிறவி ஒரு பந்தனம் அல்ல. இது ஓர் உறவுமுறை ஆகும். இது நீங்கள் எந்தவிதமான கர்ம பந்தனத்தையும் கொண்டுள்ள பிறவி அல்ல. ஆனால் ஒரு கர்மயோகி ஆகும் பிறவி ஆகும். இந்த அலௌகீக தெய்வீகப் பிறவியில், பிராமண ஆத்மாக்களான நீங்கள் சுதந்திரமாக இருக்கிறீர்கள். தங்கியிருப்பவர்களாக அல்ல. நீங்கள் “உங்களுடையது” என்பதை “என்னுடையது” என்று மாற்றும்போதே தங்கியிருப்பவர்கள் ஆகுகிறீர்கள். “எனது முதலாவது கணக்கு, எனது முதலாவது சம்ஸ்காரங்கள்”. இந்த “எனது” என்பது எங்கிருந்து வந்தது? இந்தச் சரீரத்தை நீங்கள் கடனாகப் பெற்றுள்ளீர்கள் என்ற உணர்வுடன் சுதந்திரமாக இருந்தால், உங்களால் ஒரு விநாடியில் பறக்க முடியும். நீங்கள் என்னை இருத்தும் இடத்தில் இருப்பேன், நீங்கள் கூறுவதைச் செய்வேன் என்று நீங்கள் சத்தியம் செய்திருக்கிறீர்கள். எனவே, நீங்கள் தந்தையின் பந்தனத்தில் இருப்பவரா அல்லது கர்ம பந்தனத்தில் உள்ள ஆத்மாவா? கர்மங்களைச் செய்வதற்கான வழிகாட்டலையும் தந்தை உங்களுக்கு வழங்கியுள்ளார். நீங்கள் சுதந்திரமாக இருக்கிறீர்கள். உங்களை அசைய வைப்பவர் அதைச் செய்கிறார். நீங்கள் வெறுமனே அசைகிறீர்கள். இதுவே உங்களுடைய அன்னை சரஸ்வதியின் விசேடமான தாரணையாக இருந்தது: “சகல கட்டளைகளையும் வழங்குகின்ற ஒருவர் என்னை அசையச் செய்கிறார்”. இவ்வாறே அவர் முன்னணியில் ஓரிலக்கத்தைப் பெற்றார். எனவே, தாயையும் தந்தையையும் பின்பற்றுங்கள். “நான் எனது கர்மத்தைத் தீர்க்க வேண்டும். நான் எனது கர்மத்தினால் கட்டுண்டு இருக்கிறேன். நான் எனது சம்ஸ்காரங்களால் கட்டுண்டு இருக்கிறேன். நான் ஒன்றுகூடலின் பந்தனத்திலும் இருக்கிறேன்” என்ற ரூபத்தில் வீணான எண்ணங்களின் வலையையும் உங்களுடைய மனதிற்குள் பிரவேசிக்க அனுமதிக்கிறீர்கள். நீங்கள் உருவாக்கும் வலைக்குள் நீங்களே சிக்கிக் கொள்கிறீர்கள். அதன்பின்னர் உங்களை விடுவிக்க வேண்டும் என்று கேட்கிறீர்கள்! பாபா கூறுகிறார்: நீங்கள் ஏற்கனவே சுதந்திரமாகவே இருக்கிறீர்கள். ஆனால் நீங்கள் கைவிட்டால் மட்டுமே உங்களால் சுதந்திரம் அடைய முடியும்! நீங்கள் பந்தனத்தில் இருந்து விடுபட்டிருக்கிறீர்களா அல்லது பந்தனத்தில் கட்டுண்டு இருக்கிறீர்களா? நீங்கள் ஏற்கனவே உங்களுடைய சரீரத்தை விட்டு மரணித்து வாழ்கிறீர்கள். நீங்கள் உலகிற்குச் சேவை செய்வதற்காகவே இந்தப் பழைய சரீரத்தை எடுத்திருக்கிறீர்கள். தந்தை இந்தப் பழைய சரீரத்தைச் சக்தியால் நிரப்பி அதை அசையச் செய்கிறார். அது தந்தையின் பொறுப்பாகும். எனவே, நீங்கள் ஏன் அதை உங்களுடையதாக எடுத்துக் கொள்கிறீர்கள்? நீங்கள் உங்களுடைய பொறுப்பை நிறைவேற்றுவதும் இல்லை. அதைக் கைவிடுவதும் இல்லை! அந்தப் பொறுப்பைக் கைவிடுங்கள். அதாவது, “எனது” என்ற உணர்வைக் கைவிடுங்கள்! “எனது முயற்சி, எனது கண்டுபிடிப்பு, எனது சேவை, எனது தொகைகள், எனது நற்குணங்கள் மிகவும் நல்லவை! நான் கையாளும் முறை மிகவும் நல்லது! என்னுடைய தீர்மானிக்கும் சக்தி மிகவும் நல்லது! எனது புரிந்துணர்வு மிகச்சரியானது. ஆனால் மற்றவர்களோ தவறான புரிந்துணர்வுடன் இருக்கிறார்கள்”. இந்த “எனது” என்ற உணர்வு எங்கிருந்து வந்தது? இது இராஜரீகமான மாயையின் வடிவமாகும். இந்த மாயையை வெல்லுங்கள். உங்களால் ஒரு விநாடியில் சடப்பொருளை வென்றவர்கள் ஆகமுடியும். அதன்பின்னர் நீங்கள் சடப்பொருளின் ஆதாரத்தை எடுத்துக் கொண்டாலும், அதில் தங்கியிருக்க மாட்டீர்கள். சடப்பொருளை வென்றவர்களால் மட்டுமே உலகை வெல்ல முடியும். அதன்பின்னர், உங்களால் இலகுவாகவும், இயல்பாகவும் ஒரு விநாடியில் சரீரமற்றவர் ஆகும் வழிகாட்டலைப் பின்பற்ற முடியும். நீங்கள் என்ன விளையாட்டைப் பார்த்தீர்கள்? நீங்கள் அனைவரும் “எனது” என்பதை “உங்களுடையது” என மாற்றுவதில் மிகவும் புத்திசாலிகள் ஆவீர்கள். ஒருவர் மாயாஜால சக்தியின் கீழ் எதையாவது செய்யும்போது, தான் என்ன செய்கிறார் என்பதையேனும் அவர் உணரவதில்லை. இந்த இராஜரீக மாயையும் மாயாஜால மந்திரத்தைப் பிரயோகிக்கிறான். அதனால் நீங்கள் என்ன கூறுகிறீர்கள் என்பதையும் நீங்கள் உணர்வதில்லை. இப்போது நீங்கள் என்ன செய்வீர்கள்? உங்களுடைய கர்மத்தால் கட்டுண்டு இருப்பவரில் இருந்து மாறி, கர்மயோகி ஆகுங்கள். உங்களுக்குப் புரிகிறதா? இப்போது, உங்களை சகல பந்தனங்களில் இருந்தும் விடுவித்துக் கொள்ளுங்கள். நீங்கள் ஒரேயொரு தந்தையுடன் மட்டும் உங்களுடைய உறவுமுறைகள் அனைத்தையும் கொண்டிருப்பவராகக் கருதும்போது, நீங்கள் சதா எப்போதும் தயாரானவராக இருப்பீர்கள். அந்த எண்ணம் ஏற்பட்டதும் சரீரமற்றவராக இருப்பதைப் பயிற்சி செய்யுங்கள். நீங்கள் சேவையில் எவ்வளவு மும்முரமாக இருந்தாலும் அல்லது உங்களுடைய பணி உங்களை எவ்வளவிற்கு இழுத்தாலும், அல்லது உங்களுடைய புத்தி இந்தப் பணியில் மும்முரமாக இருந்தாலும், அத்தகைய வேளையில், சரீரமற்றவர் ஆகுவதைப் பயிற்சி செய்யுங்கள். உங்களுடைய சேவை மிகச்சரியாக இருக்கும்போது, ஒருபோதும் அந்தச் சேவையில் எந்தவிதமான பந்தனமும் இருக்காது. ஏனெனில் ஒரு யோகியுக்கு, யுக்தியுத்தான சேவையாளர் சதா சேவை செய்யும்போது அப்பாற்பட்டு இருப்பார். நீங்கள் அதிகளவில் சேவை செய்ய வேண்டியிருப்பதனால், உங்களால் சரீரமற்றவர் ஆக முடியாமல் இருப்பதாக இருக்கக்கூடாது. அது உங்களுடைய சேவை அல்ல, ஆனால் தந்தை உங்களுக்கு அதை வழங்கியுள்ளார் என்பதை நீங்கள் நினைவில் வைத்திருந்தால், நீங்கள் பந்தனத்தில் இருந்து விடுபட்டிருப்பீர்கள். நீங்கள் நம்பிக்கைப் பொறுப்பாளர் என்றும், சகல

பந்தனங்களில் இருந்தும் விடுபட்டுள்ளீர்கள் என்ற உணர்வில் இருப்பதைப் பயிற்சி செய்யுங்கள். இறுதிக் கணங்களின் உச்சக்கட்ட சூழ்நிலைகளில் நீங்கள் கொண்டிருக்க வேண்டிய கர்மாதீத ஸ்திதியைப் பயிற்சி செய்யுங்கள். அப்போது மட்டுமே நீங்கள் “உங்களுடையது” என்பதை “எனது” என மாற்றவில்லை, உங்களுக்கு நம்பிக்கைப் பொறுப்பாக வழங்கப்பட்ட பொக்கிஷங்களை நேர்மையின்றி உபயோகிக்கவில்லை எனக் கூறப்படும். நீங்கள் இப்போது எதைப் பயிற்சி செய்ய வேண்டும் என்பதைப் புரிந்து கொண்டீர்களா? அவ்வப்போது உங்களுடைய எண்ணங்களுக்காக நீங்கள் எண்ணக்கட்டுப்பாட்டு வேளையைக் கடைப்பிடிப்பதைப் போன்று, இறுதிக் கணங்களின் உச்சக்கட்ட வேளையின் ஸ்திதியையும் அனுபவம் செய்யுங்கள். அப்போது, இறுதியில் உங்களால் திறமைச் சித்தி எய்த முடியும்.

சதா பந்தனத்தில் இருந்து விடுபட்டிருப்பவர்களுக்கும், தந்தையைப் போன்றிருந்து, தாம் விரும்பியபோது சடப்பொருளை வெல்லக்கூடியவர்களுக்கும், தமது சுபாவங்களினதும் சம்ஸ்காரங்களினதும் நம்பிக்கைப் பொறுப்பாளர்களாக எப்போதும் இருப்பவர்களுக்கும், சரீரத்தின் விழிப்புணர்விற்கு அப்பாற்பட்டு இருப்பவர்களுக்கும், உலகை ஈடேற்றும் இத்தகைய உலக உபகாரிக் குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

**பாப்தாதா பம்பாய் மற்றும் பூனா பிரதேசங்களைச் சார்ந்தவர்களைச் சந்திக்கிறார்:**

1. உங்களுடைய பாக்கிய நட்சத்திரம் சதா உங்களுடைய நெற்றியில் பிரகாசிப்பது புலப்படுகிறதா? அல்லது, சிலவேளைகளில் மாயையின் முகில்கள் அந்த நட்சத்திரத்தின் முன்னால் வருகின்றனவா? முகில்கள் இருக்கும்போது, நட்சத்திரங்கள் மறைக்கப்பட்டு விடுகின்றன. முகில்கள் இல்லாவிட்டால், நட்சத்திரங்கள் சதா அழகாகப் பிரகாசிக்கின்றன. உங்களுடைய பாக்கிய நட்சத்திரமும் சதா இந்த முறையில் பிரகாசிக்கின்றனவா? அல்லது முகில்கள் அவற்றின் முன்னால் வருகின்றனவா? நீங்கள் பிராமணர் ஆகியதும், உங்களுடைய நட்சத்திரம் பிரகாசிக்க ஆரம்பிக்கிறது. ஆனால் அந்த நட்சத்திரத்தின் முன்னால் எந்தவிதமான முகில்களும் வராதிருப்பதை நீங்கள் உறுதிப்படுத்திக் கொள்ள வேண்டும். உங்களுடைய நட்சத்திரத்தின் பிரகாசம் மறைக்கப்படாதிருப்பதில் நீங்கள் கவனம் செலுத்த வேண்டும். புகைப்படங்களை எடுக்கும்போது, முகில்கள் தோன்றினால், அந்தப் புகைப்படம் நன்றாக இருக்காது. முகச்சாயல்கள் தெளிவாகவும் இருக்கமாட்டாது. அதேபோன்று, பிரகாசிக்கும் நட்சத்திரங்களான உங்களின் முன்னால் முகில்கள் தோன்றினால், எவ்வாறு உங்களால் காட்சிகளை அருள முடியும்? நீங்கள் தந்தையை வெளிப்படுத்துபவர்கள், அதாவது, நீங்கள் உங்களினூடாகத் தந்தையின் காட்சியை அருளுபவர்கள் ஆவீர்கள். முகில்களுக்கூடாக எவ்வாறு ஒரு காட்சி தென்படும்? எனவே, எப்போது நீங்கள் காட்சிகளை அருளுவீர்கள்? விநாசம் இடம்பெறும்போதா? நீங்கள் இப்போது அவ்வாறு ஆகவேண்டும். நீண்ட காலத்திற்கு முகில்களை நீக்கும் பயிற்சியை நீங்கள் கொண்டாடிவிட்டால், முகில்கள் இறுதிக் கணத்தில் மீண்டும் தோன்றும். நீங்கள் காட்சியை வழங்குவதென்று நிற்கும் வேளையில், சடுதியாக முகில்கள் தோன்றினால், உங்களுடைய முழு நிகழ்ச்சியும் பாழாகிவிடும். தொலைவிலேயே எந்தவிதமான முகில்களும் மறையும் வகையில் இதை இப்போது பயிற்சி செய்யுங்கள். விஞ்ஞானத்தால் புயலின் திசையை அல்லது மலையின் மீதான பாதையை மாற்ற முடியும். எனினும் விஞ்ஞானம் முழுமையானதல்ல. விஞ்ஞானத்தால் ஒருபோதும் முழுமை அடைய முடியாது. அது மனிதர்களின் கட்டளைகளின் அடிப்படையில் இருக்கும்வரை, அது தொடர்ந்து தளம்பல் அடையும். எனவே, அது சட்டத்திற்குப் புறம்பானது. தந்தையின் ஸ்ரீமத்தைப் பின்பற்றுவவர்களால் தாம் விரும்பியதைச் செய்ய முடியும். நீங்கள் நீண்ட காலத்திற்குத் தடைகளை நீக்கும் பயிற்சியைச் செய்ய வேண்டியது அவசியமாகும். நீங்கள் அனைவரும் முயற்சி செய்கிறீர்கள். ஆனால் உங்களுடைய முயற்சிகளின் வேகம் என்ன? ஒருவருக்கு ஒன்றைச் செய்வதற்கு ஒரு விநாடி எடுக்கும்போது, உங்களுக்கு அதற்கு இரண்டு மணிநேரம் எடுத்தால், உங்களுக்கு நேரம் போதாமல் போய்விடும். நீங்கள் ஒரு பரீட்சையில் கேள்விக்கு சரியான பதிலை வழங்கியும் அதை நேரத்திற்கு வழங்காவிட்டால், நீங்கள் சித்தி எய்துவீர்களா? தோல்வி அடைவீர்களா? நீங்கள் முன்னேறுகிறீர்கள் என்று கூறுவது போதுமானதல்ல. நீங்கள் தினமும் வகுப்பிற்குச் செல்வதனாலும், நீங்கள் ஒழுங்காகவும் நேரத்திற்கும் செல்வதனாலும், நீங்கள் பாபாவின் சேவை செய்வதனாலும், உங்களுடன் திருப்தி அடையலாம் என்று நினைக்காதீர்கள். நீங்கள் இப்போது சதா, இலகுவான யோகி ஆகுவதற்குத் தந்தையின் வழிகாட்டலைப் பின்பற்றுவதில் ஒழுங்காகவும் நேரம் தவறாமல் இருப்பவராகவும் ஆகவேண்டும். தந்தையும் இதற்கு உங்களுக்கு “இருக்கிறீர்கள்” எனக் குறித்துக் கொள்வார். முதலாவது விடயத்தில் சரியாக இருப்பதற்கான மதிப்பெண்களை நீங்கள் பெறுகிறீர்கள். ஆனால் இரண்டாவது விடயத்தில் இருக்கிறீர்கள் எனக் குறிப்பிடப்படுவதனாலேயே உங்களால் முன்னணியில் ஓரிலக்கத்தைப் பெற முடியும். நீங்கள் எந்த மாலையின் மணி ஆகப் போகிறீர்கள்? நீங்கள் சிலவேளைகளில் மட்டும் இந்த ஸ்திதியில் ஸ்திரமாக இருந்தால், நீங்கள் கோர்க்கப்படும் மாலையும் சிலவேளைகளில் மட்டும் பூஜிக்கப்படுபவர்களினுடையதாகவே இருக்கும். நீங்கள் மாலையின் இறுதியில் உள்ள மணியாகவே ஆகுவீர்கள். தாய்மார்களான நீங்கள் என்ன சேவை செய்வீர்கள்? நீங்கள் முதலாம் இலக்கத்தைக் கோருவீர்களா? இது முதலாம் இலக்கக் குழு ஆகுமா? நீங்கள் என்ன சேவை செய்தாலும், அதற்குப் பிரதியுபகாரமாக நூறு, ஆயிரம் மடங்கு, பலமில்லியன் மடங்கினைப் பெறுவீர்கள். இதனாலேயே, இந்த சங்கமயுகமானது சேவை செய்வதற்கும், அதற்குரிய பிரதிபலனைப் பெறுவதற்கும் உரியதாகும். நீங்கள் எதையாவது செய்ததும், அதற்கான வெகுமதியைப் பெறுகிறீர்கள். உங்களுடைய குடும்பத்துடன் வசிக்கும்போது இரட்டைச் சேவை செய்யுங்கள். இதனூடாக, கரங்கள் உருவாக்கப்படுவதுடன், நிலையங்களும் திறக்கப்படும். மிகக் குறைந்த எண்ணிக்கையான அர்ப்பணித்த கரங்களே இருக்கிறார்கள். எனவே அவர்கள் சுற்றுப்பயணம் மேற்கொள்ளட்டும். இல்லறத்தவர்களான நீங்கள் நிலையங்களைப் பார்த்துக் கொள்ளுங்கள். இவ்வாறும் நிலையங்களைத் திறக்க முடியும். உங்களுடைய குடும்பத்துடன் அல்லது உங்களுடைய குழந்தைகளுடன் உங்களுக்கு ஏதாவது சிக்கல்கள் இருந்தால், ஓர் அறையை வாடகைக்கு

எடுத்து அதைப் பராமரியுங்கள். உங்களுடைய குழந்தைகளுடன் எந்தவிதச் சிக்கல்களோ தடைகளோ இல்லாவிட்டால், உங்களுடைய வீட்டிலேயே உங்களால் ஒரு நிலையத்தைத் திறக்க முடியும்.

2. நீங்கள் சதா ஆட்ட, அசைக்க முடியாதவர்களாக இருக்கிறீர்களா? சென்ற கல்பத்திலும், இராவணனின் சேனை அங்கதனை அசைக்க முற்பட்டது. அவ்வாறிருந்தும், அவர் அசைக்க முடியாதவராக இருந்தார். இக்கட்டான சூழ்நிலைகள் வந்து போனாலும், உங்களுடைய ஆதி ஸ்திதியானது சதா உங்களை முன்னேற்றச் செய்யும். இக்கட்டான சூழ்நிலைகளின் பின்னால் துரத்திச் செல்வதன் மூலம், நீங்கள் உங்களுடைய ஆதி ஸ்திதியை இழக்கிறீர்கள். எத்தகைய சூழ்நிலைகள் தோன்றினாலும், நீங்கள் உயரப் பாய்ந்து, அந்தச் சூழ்நிலையை வெற்றி கொள்ள வேண்டும். இத்தகைய சூழ்நிலைகள் வருவது நல்ல அதிர்ஷ்டத்தின் அடையாளம் ஆகும். அந்தப் பரிட்சைகள் உங்களுடைய அத்திவாரத்தைப் பலப்படுத்துவதற்கான வழிமுறைகளாகும். அவை உங்களை அசைக்க முயற்சிப்பதன் மூலம் உங்களுடைய நம்பிக்கையைச் சோதிப்பதற்காக வருகின்றன. நீங்கள் அங்கதனைப் போன்று பலம் வாய்ந்தவர் ஆகியதும், அவை உங்களுக்குத் தலைவனங்கவே வரும். முதலில் அவை தமது பயங்கரமான ரூபத்தில் வரும். பின்னர் உங்களுடைய பணியாளாக வரும். அவற்றுக்குச் சவால் விடுத்து, நீங்கள் மகாவீரர்கள் என அவற்றுக்குக் காட்டுங்கள். தண்ணீரில் கோடு போடமுடியுமா? மாஸூர் ஞானக்கடல்களான உங்களுடன் எந்தவொரு சூழ்நிலையாலும் யுத்தம் செய்ய முடியாது. எதுவும் உங்களின் மீது கோடு வரைய முடியாது.

3. நீங்கள் சதா ஒரேயொருவரின் மீது நம்பிக்கை கொண்டிருப்பதுடன், ஒரேயொரு ஆதாரத்தைக் கொண்டிருக்கும் ஆழமான அக்கறையைக் கொண்டிருக்கிறீர்களா? சதா ஒரேயொரு ஆதாரத்தைக் கொண்டிருப்பவர்களால் நிலையாகவும், ஸ்திரமாகவும் இருக்க முடியும். வேறெந்த இனிமையும் இத்தகைய ஆத்மாக்களைக் கவர முடியாது. இத்தகைய ஆத்மாக்கள் எப்போதும் வெளிச்ச வீடுகளாக இருந்து, தடைகளில் இருந்து விடுபட்ட நிலையில் அசைகிறார்கள். அவர்கள் பலருக்கும் பாதையைக் காட்டுவதற்குக் கருவிகள் ஆகுகிறார்கள். எனவே, தினமும், ஒரு வெளிச்சவீடாக, எத்தனை ஆத்மாக்களுக்கு நீங்கள் பாதையைக் காட்டுகிறீர்கள்? இதுவே பிராமணர்களின் கடமையும், வர்த்தகமும், செயற்பாடும் ஆகும்.

#### 4. அனுபவ ரூபங்களினூடாக தந்தையின் ரூபத்தை வெளிப்படுத்துதல்.

நீங்கள் சதா தந்தையின் நற்குணங்களின் அனுபவத்தின் ரூபங்களாக இருக்கிறீர்களா? நீங்கள் தந்தையின் புகழாகக் கூறப்படும் நற்குணங்கள் அனைத்தினதும் அனுபவசாலிகள் அல்லவா? தந்தை ஆனந்தக் கடல் ஆவார். எனவே நீங்கள் ஆனந்தக் கடலின் அலைகளுடன் செயற்படும் அனுபவ ரூபங்கள் ஆவீர்கள். சகல நற்குணங்களையும் சதா அனுபவம் செய்யும் அனுபவ ரூபங்களால் தந்தையின் ரூபம் வெளிப்படுத்தப்படுகிறது. நீங்கள் அனைவரும் தந்தையை வெளிப்படுத்துபவர்கள் ஆவீர்கள். நீங்கள் பரமாத்மாவை வெளிப்படுத்தும் மகத்தானவர்கள் ஆவீர்கள். ஒவ்வொருவரின் முகத்தினூடாகவும் தந்தையின் நற்குணங்கள் புலப்படட்டும். உங்களுடன் தொடர்பில் வருகின்ற எவரும் ஆனந்தத்தையும், அன்பையும், சந்தோஷத்தையும் அனுபவம் செய்யட்டும்.

5. பிந்தி வந்திருப்பவர்களின் பாக்கியமும் எந்தவிதத்திலும் குறைந்ததல்ல. அது மிகவும் மேன்மையானது. எவ்வாறு? அனைத்தும் ஏற்கனவே தயாரிக்கப்பட்ட நிலையிலேயே பிந்தி வந்திருப்பவர்கள் வந்திருக்கிறார்கள். பாட்டனும் பாட்டியும் தமது பேர்க்குழந்தைகள் உண்ணுவதற்கென விதைகளை விதைப்பதைப் போன்று, பிந்தி வந்திருப்பவர்களும் இங்கு ஏற்கனவே நடப்பட்டவற்றில் இருந்து வரும் பலனைப் பெறுவார்கள். இப்போது உங்களுக்குப் பல வசதிகளும் தயார் நிலையிலுள்ள இடங்களும் உள்ளன. மற்றவர்கள் கடைந்தார்கள். நீங்கள் இப்போது வெண்ணையை உண்ணுகிறீர்கள்! இதனாலேயே நீங்கள் சதா சந்தோஷமாக இருக்கிறீர்கள். சதா உங்களுடைய பாக்கியத்தையும், அந்தப் பாக்கியத்தை உங்களுக்கு அருளிய அருள்பவரையும் நினைவு செய்யுங்கள். பாப்தாதா சதா கூறுகிறார்: இளைய குழந்தைகள் கடவுளைப் போன்றவர்கள். அவர்கள் கடவுளுக்குச் சமமானவர்கள்.

**ஆசீர்வாதம்:** நீங்கள் பாப்தாதாவின் இதய சிம்மாசனத்தில் அமர்ந்திருந்து, உங்களுடைய பழைய சரீரத்தையும், பழைய உலகையும் மறப்பீர்களாக.

மேன்மையான சங்கமயுக ஆத்மாக்களின் இடம் பாப்தாதாவின் இதய சிம்மாசனம் ஆகும். கல்பம் முழுவதிலும் உங்களால் இத்தகைய சிம்மாசனத்தைப் பெற முடியாது. நீங்கள் தொடர்ந்து உலக இராச்சியத்தின் சிம்மாசனத்தை அல்லது ஒரு பிராந்தியத்தின் இராச்சியத்தைப் பெறுவீர்கள். ஆனால் இந்த சிம்மாசனம் உங்களுக்குக் கிடைக்காது. இது நீங்கள் விரும்பிய எதைச் செய்தாலும் – நடத்தல், சுற்றலா செல்தல், உண்ணுதல், தூங்குதல் - அந்தச் சிம்மாசனத்திலேயே இருக்கக்கூடியதான எல்லையற்ற சிம்மாசனம் ஆகும். எப்போதும் பாப்தாதாவின் இதய சிம்மாசனத்தில் அமர்ந்திருக்கும் குழந்தைகள் தமது பழைய சரீரங்களையும் சரீரத்திற்குரிய உலகையும் மறந்திருப்பார்கள். அவர்கள் அதைப் பார்த்தாலும் பார்க்காமல் இருப்பார்கள்.

**சுலோகம்:** எல்லைக்குட்பட்ட பெயர், கௌரவம், பெருமைக்குப் பின்னால் ஓடுதல் என்றால் நிழலைத் துரத்திச் செல்லுதல் என்று அர்த்தமாகும்.